

## પ્રસાર ભારતી

### સમાચાર વિભાગ, આકાશવાણી, અમદાવાદ

Date: 09-05-2026

EVENING: 7.10 TO 7.20

Day : SATURDAY

Regional News

આકાશવાણી અમદાવાદ-વડોદરા પ્રાદેશિક સમાચાર કરણ મકવાણા વાંચે છે.

\*\*\*\*\*

- 1) પ્રધાનમંત્રી નરેન્દ્ર મોદી આવતી કાલથી રાજ્યની બે દિવસની મુલાકાતે: જામનગર, સોમનાથ અને વડોદરાની મુલાકાત લેશે.
- 2) નાયબ મુખ્યમંત્રી હર્ષ સંઘવીએ સોમનાથ અને જામનગર ખાતે યોજનાર પ્રધાનમંત્રીનાં કાર્યક્રમોની તૈયારીઓની સમીક્ષા કરી.
- 3) અમદાવાદ સિવિલ હોસ્પિટલની મા વાત્સલ્ય મિલ્ક બેંકમાં માતાઓના દૂધના દાન દ્વારા 451 નવજાત શિશુઓને નવજીવન મળ્યું.
- 4) રાજ્યભરમાં ગરમીમાં વધારો આવતી કાલથી અમદાવાદ સહિતનાં વિસ્તારમાં છ દિવસ ગરમીનું ઓરેન્જ એલર્ટ.
- 5) આઇપીએલમાં જયપુર ખાતે રાજસ્થાન રોયલ્સે ગુજરાત ટાઇટન્સ સામે ટોસ જીતીને બોલિંગ પસંદ કરી.

.....

સમાચારને અંતે (આકાશવાણી અમદાવાદ -વડોદરા કેન્દ્ર પરથી પ્રાદેશિક સમાચાર પૂરા થયા)  
હવે પછી આપ રાત્રિના 7 વાગીને 50 મિનિટે રાષ્ટ્રીય સમાચાર સાંભળી શકશો.

## PM GUJARAT VISIT

પ્રધાનમંત્રી નરેન્દ્ર મોદી આવતીકાલથી ગુજરાતની બે દિવસની મુલાકાતે આવી રહ્યા છે. પ્રધાનમંત્રી કાર્યાલયનાં જણાવ્યા મુજબ શ્રી મોદી આવતીકાલે રાત્રે જામનગર ખાતે આવશે. જ્યાં લાલ બંગલો સર્કલ ખાતે તેમનું સ્વાગત કરવામાં આવશે.

અહીં રાત્રિ રોકાણ કર્યા બાદ બીજા દિવસે શ્રી મોદી સવારે સોમનાથ જશે જ્યાં તેઓ, સોમનાથ મંદિરનાં પુનઃનિર્માણની 75મી વર્ષગાંઠ પ્રસંગે આયોજિત અમૃત મહોત્સવનાં ભાગ રૂપે આયોજિત વિવિધ ધાર્મિક અને સાંસ્કૃતિક કાર્યક્રમોમાં ભાગ લેશે. તેઓ વિશેષ મહાપુજામાં ભાગ લીધા બાદ કુંભ અભિષેક અને ધ્વજારોહણ વિધીમાં પણ ભાગ લેશે. પ્રધાનમંત્રી સોમવારે વડોદરા ખાતે સરદાર ધામ સંકુલનું લોકાર્પણ કરશે અને જાહેર સભાને સંબોધશે. તેઓ સરદાર ધામ પરિસરની મુલાકાત પણ લેશે.

## DYCM SOMNATH SAMIKSHA

પ્રધાનમંત્રી નરેન્દ્ર મોદીના બે દિવસની ગુજરાતની મુલાકાત લઈને નાયબ મુખ્યમંત્રી હર્ષ સંઘવીએ આજે સોમનાથ અને જામનગર ખાતે યોજાનાર કાર્યક્રમોની તૈયારીઓની સમીક્ષા કરી.

તેમણે 'સોમનાથ અમૃત પર્વ' ને લઈને સોમનાથ મંદિર પરિસર અને પ્રધાનમંત્રીના રોડ-શોના માર્ગનું પગપાળા નિરીક્ષણ કરી સાગરદર્શન ખાતે વિવિધ કાર્યક્રમોની તૈયારીઓની સમીક્ષા કરી.

શ્રી સંઘવીએ સમીક્ષા બેઠક યોજી પ્રધાનમંત્રીના આગમન અને પ્રસ્થાન માર્ગો, સભાસ્થળ અને રોડ શોના કાર્યક્રમ સ્થળે વિવિધ વ્યવસ્થાઓ અંગે ચર્ચા કરીને અધિકારીઓને કાર્યક્રમના સુચારુ આયોજન અંગે જરૂરી સૂચનાઓ આપી હતી.

નાયબ મુખ્યમંત્રીએ જામનગરમાં પણ કાર્યક્રમ સ્થળની મુલાકાત લઈ તૈયારીઓની સમીક્ષા કરી. આ પ્રસંગે તેમણે આ મુજબ જણાવ્યું....

(BYTE : HARSH SANGHAVI)

## SOMNATH AMRIT PARV

પ્રથમ જ્યોતિર્લિંગ સોમનાથ મહાદેવમાં આજથી પાઠાત્મક અતિરૂદ્ર સાથે પાંચ દિવસીય સોમનાથ અમૃતપર્વ-2026નો ભક્તિપૂર્ણ માહોલમાં પ્રારંભ થયો છે. આજથી ત્રણ દિવસ હોમાત્મક મહારૂદ્ર યજ્ઞનો પ્રારંભ થયો છે. 51 બ્રાહ્મણો દ્વારા અમૃતપર્વના પાંચ દિવસ સુધી સવાર-સાંજ ત્રણ-ત્રણ કલાક પાઠાત્મક અતિરૂદ્ર કરવામાં આવશે. સોમનાથના ઇતિહાસમાં પહેલીવાર મંદિર પરથી 11 તીર્થોના જળથી કુંભાભિષેક થશે. 90 મીટર ઊંચી કેનથી વિશાળ કુંભને શિખર સુધી લઈ જવાશે અને મંત્રોચ્ચાર સાથે અભિષેક કરાશે.

## SOMNATH SURYKIRAN AIR SHOW

સોમનાથ અમૃતપર્વની ઉજવણીના ભાગરૂપે 11 મેના રોજ સોમનાથમાં પહેલીવાર વાયુસેના દ્વારા છ ફાઈટર જેટ સાથે સૂર્યકિરણ એર શો યોજાશે. ભારતીય વાયુ સેનાના વિંગ કમાન્ડર જનમીત શર્માએ જણાવ્યું કે, એરફોર્સની સૂર્યકિરણ એરોબિક્સ ટીમ દ્વારા પ્રધાનમંત્રી નરેન્દ્ર મોદીની ઉપસ્થિતિમાં સવારે 11 કલાકથી સૂર્યકિરણ એર શો યોજાશે. એરફોર્સના હોક-એમ.કે - 132 શ્રેણીના 6 ફાઈટર જેટ દ્વારા આ કવાયત હાથ ધરવામાં આવશે. સોમનાથ મંદિર પરિસરના આકાશમાં 'ત્રિરંગા'ની પ્રતિકૃતિ રચાશે. દિલ્લહડક એર-શો દ્વારા વિવિધ ફોર્મેશનોનું નિદર્શન કરાશે. આવતીકાલે એર શો નું રિહર્સલ યોજાશે.

## MILK BANK- CIVIL AHMEDABAD

વિશ્વભરમાં આવતીકાલે માતૃ દિવસની ઉજવણી કરવામાં આવશે, ત્યારે અમદાવાદ સિવિલ હોસ્પિટલની મા વાત્સલ્ય મિલ્ક બેંક માતૃત્વની કુરુણાનું ઉત્તમ ઉદાહરણ પૂરું પાડી રહી છે. અત્યાર સુધીમાં 2 હજાર 42 માતાઓના દૂધના દાન થકી 451 નવજાત શિશુઓને નવજીવન મળ્યું છે.

ગત વર્ષે 28 ઓગષ્ટે શરૂ થયેલી આ મિલ્ક બેંકમાં અત્યાર સુધીમાં 434 લીટર ધાવણ દાન મળ્યું છે. રાજ્ય સરકારના પ્રોત્સાહનથી આ મિલ્ક બેંક અધૂરા માસે જન્મેલા અનેક બાળકો માટે આશીર્વાદરૂપ સાબિત થઈ રહી છે.

## ARJUN MODHVADIYA – SEMICONDUCTOR

કેન્દ્રીય મંત્રીમંડળે તાજેતરમાં ગુજરાતને નવા સેમિકન્ડક્ટર પ્રોજેક્ટની મંજૂરી છે. જે અંતર્ગત ધોલેરામાં ક્રિસ્ટલ મેટ્રિક્સ દ્વારા ૩ હજાર ૬૮ કરોડ અને સુરતમાં સુચી સેમિકોન દ્વારા ૮૬૮ કરોડ સહિત કુલ ૩ હજાર ૯૩૬ કરોડનું રોકાણ કરાશે. આ અંગે પ્રતિભાવ આપતા રાજ્યના કેબિનેટ મંત્રી અર્જુન મોઢવાડિયાએ જણાવ્યું, સેમિકન્ડક્ટર પ્રોજેક્ટને વેગ આપવા 'ગુજરાત સ્ટેટ ઇલેક્ટ્રોનિક્સ મિશન' સિંગલ વિન્ડો સુવિધા આપી રહ્યું છે.

(BYTE – ARJUN MODHWADIA)

## MID BREAK- NEWS- REGIONAL

આ સમાચાર આપ આકાશવાણીના અમદાવાદ-વડોદરા કેન્દ્ર પરથી સાંભળી રહ્યા છો. આ સમાચારનું જીવંત પ્રસારણ આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ [newsonair.gov.in/સ્લેશ/GU](http://newsonair.gov.in/સ્લેશ/GU) અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

(ગોળ મ્યુઝિક)

---

DESK

## GOVERNOR VISITS KUTCH

રાજ્યપાલ આચાર્ય દેવવ્રતએ ગઈ કાલે સાંજે ભુજ તાલુકાના કોડકી ગામે “એક પેડ મા કે નામ” અભિયાનને વેગવંતુ બનાવવા ગામના બાગ ખાતે વૃક્ષારોપણ કર્યું હતું. આ સાથે સ્વચ્છતાનો સંદેશો આપવા સ્વચ્છતા ઝૂબેશમાં સહભાગી બની ગામના લોકો સાથે મળીને ચોકમાં સફાઈ કરી હતી.

તેમણે ગ્રામજનોને પર્યાવરણના જતનનો સંદેશ આપી ગામને હરીયાળું બનાવવા અનુરોધ કર્યો હતો.

(BYTE: GOVERNOR)

રાજ્યપાલે આજે સવારે ભુજ ખાતે પ્રાકૃતિક કૃષિ પરિસંવાદમાં ખેડૂતોને માર્ગદર્શન પૂરું પાડ્યું હતું.

## MANSUKH MANDAVIYA-GOVERNOR MEETING

કેન્દ્રીય શ્રમ, રોજગાર અને રમતગમત મંત્રી મનસુખ માંડવિયાએ આજે ગાંધીનગર સ્થિત લોકભવન ખાતે રાજ્યપાલ આચાર્ય દેવવ્રતની શુભેચ્છા મુલાકાત કરી હતી. મુલાકાત દરમિયાન રાજ્યપાલ અને કેન્દ્રીય મંત્રી વચ્ચે દેશ અને રાજ્યના વિકાસ સાથે જોડાયેલા વિવિધ મહત્વપૂર્ણ મુદ્દાઓ પર વિસ્તૃત ચર્ચા થઈ હતી. મુખ્યત્વે 'વિકસિત ભારત @ 2047'ના વિઝનને સાકાર કરવા માટે યુવા શક્તિને કૌશલ્યબદ્ધ બનાવવા અને તેમને રાષ્ટ્ર નિર્માણની મુખ્યધારામાં જોડવા અંગે ચર્ચા થઈ હતી.

## RAJKOT – BAVALIYA KHATMUHURT

કેબિનેટ મંત્રી કુંવરજી બાવળીયાએ રાજકોટના ભડલી ગામે ઘેલો નદી પર 1 કરોડ 79 લાખ રૂપિયાના ખર્ચે નિર્માણ પામનારા ભડલી ચેકડેમ સહ કોઝવેનું ખાતમુહૂત કર્યું. આ યોજનાના નિર્માણથી ભડલી-1 ડેમમાં અંદાજે 57 લાખ લીટરથી વધુ પાણીનો સંગ્રહ થશે. જેનાથી ભડલી અને તેની આસપાસના ગામોની આશરે 35 થી 40 હેક્ટર ખેતીલાયક જમીનને સિંચાઈનો લાભ મળશે. આ ઉપરાંત કોઝવે આસપાસના ગામોના પરિવહનમાં મદદરૂપ બનશે.

શ્રી બાવળીયાએ ભડલી-2 ચેકડેમની કામગીરીનું નિરીક્ષણ પણ કર્યું હતું.

## WEATHER

હવામાન વિભાગે આગામી સાત દિવસ માટે અમદાવાદ સહિત અનેક વિસ્તારોમાં હિટવેવની આગાહી કરી છે. અમદાવાદમાં આવતીકાલથી છ દિવસ માટે ઓરેન્જ એલર્ટ રહેશે. હવામાન વિભાગના અનુમાન મુજબ આગામી છ દિવસ દરમિયાન અંગ દઝાડતી ગરમીનો અનુભવ થશે.

હાલ રાજ્યમાં વાતાવરણ શુષ્ક રહેવાની શક્યતા છે. ઉત્તર પૂર્વ રાજસ્થાનમાં સાયક્લોનિક સરક્યુલેશન સિસ્ટમ સક્રિય બનતા તાપમાનમાં વધારો નોંધાઈ શકે છે. આગામી દિવસોમાં તાપમાનમાં 2 થી 3 ડિગ્રી સુધીનો વધારો થવાની શક્યતા છે.

(BYTE : RAMASHREY YADAV)

## IPL CRICKET

આઈપીએલમાં જયપુર ખાતે રાજસ્થાન રોયલ્સે ગુજરાત ટાઈટન્સ સામે ટોસ જીતીને બોલિંગ પસંદ કરી છે. મેચ થોડી ક્ષણોમાં શરૂ થશે. રાજસ્થાન રોયલ્સ પોઈન્ટ ટેબલમાં ચોથા જ્યારે ગુજરાત ટાઈટન્સ પાંચમા ક્રમે છે.

## MAYARA MASHIH – KARATE JAMANAGAR

જામનગરની સાત વર્ષની કરાટે ખેલાડી માયરા મશીહે ગુજરાત સ્ટેટ કરાટે ચેમ્પિયશીપ 2026 માં રાજ્યકક્ષાએ સુવર્ણ ચંદ્રક જીત્યો છે. આ સાથે માયરા હવે કરાટેની રાષ્ટ્રીય ટૂર્નામેન્ટમાં દહેરાદૂન ખાતે રાજ્યનું પ્રતિનિધિત્વ કરશે.

કરાટે ફેડરેશન ઓફ ગુજરાત દ્વારા સબ જુનીયર, કેડેટ અને જુનીયર કરાટે સ્પર્ધાનું આયોજન કરાયું હતું. જેમાં રાજ્યના 1600 ખેલાડીએ ભાગ લીધો હતો.